

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||*

*śrī melpattūr nārāyaṇabhaṭṭatiri viracitam
|| śrīmannārāyaṇīyam ||*

(daśaka - 85)

This document has been prepared by*

Sunder Kidambi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate kṛṣṇāya parabrahmaṇe namaḥ
śrīmate rāmānujāya namaḥ

॥ śrīmannārāyaṇīyam ॥

(daśaka - 85)

jarāsandhavadhavarṇanam rājasūyavarṇanam ca
tato magadhabhūbhṛtā ciranirodhasaṅkleśitam
śatāṣṭakayutāyutadvitayamīśa bhūmībhṛtām |
anāthaśaraṇāya te kamapi pūruṣam prāhiṇo-
dayācata sa māgadhakṣapaṇameva kiṃ bhūyasā || 1 ||

yiyāsurabhimāgadham tadanu nāradodīritā-
dyudhiṣṭhiramakhodyamādubhayakāryaparyākulaḥ |
viruddhajayino'dhvarādubhayasiddhirityuddhave
śaśamsuṣi nijaiḥ samam puramiyetha yaudhiṣṭhirīm || 2 ||

aśeṣadayitāyute tvayi samāgate dharmajo
vijitya sahajairmahīm bhavadapāṅgasamvardhitaiḥ |
śriyam nirupamām vahannahaha bhaktadāsāyitam
bhavantamayi māgadhe prahitavān sabhīmārjunam || 3 ||

girivrajapuram gatāstadanu deva yūyam trayo
yayāca samarotsavam dvijamiṣeṇa tam māgadham |
apūrṇasukṛtam tvamum pavanajena saṅgrāmayan
nirīkṣya saha jiṣṇunā tvamapi rājayuddhvā sthitaḥ || 4 ||

aśāntasamaroddhatam viṭapapāṭanāsamjñayā
nipātya jarasassutam pavanajena niṣpāṭitam |
vimucya nṛpatīn mudā samanugṛhya bhaktim parām
dideśitha gatasprhānapi ca dharmaguptyai bhuvah || 5 ||

pracakruṣi yudhiṣṭhire tadanu rājasūyādhvaram
 prasannabhṛtakībhavatsakalarājakavyākulam |
 tvamapyayi jagatpate dvijapadāvanejādikaṃ
 cakartha kimu kathyate nṛpavarasya bhāgyonnatiḥ || 6 ||

tataḥ savanakarmaṇi pravaramagryapūjāvidhiṃ
 vicārya sahadevavāganugataḥ sa dharmātmajaḥ |
 vyadhata bhavate mudā sadasi viśvabhūtātmane
 tadā sasuramānuṣaṃ bhuvanameva tṛptiṃ dadhau || 7 ||

tataḥ sapadi cedipo muninṛpeṣu tiṣṭhatsvaho
 sabhājayati ko jaḍaḥ paśupadurdurūtaṃ vaṭum |
 iti tvayi sa durvacovitatimudvamannāsanā-
 dudāpatadudāyudhaḥ samapatannamuṃ pāṇḍavāḥ || 8 ||

nivārya nijapakṣagānabhimukhasya vidveṣiṇa-
 stvameva jahṛṣe śiro danujadāriṇā svāriṇā |
 janustritayalabhayā satatacintayā śuddhadhī-
 stvayā sa paramekatāmadhṛta yogināṃ durlabhām || 9 ||

tataḥ sumahite tvayā kratuvare nirūdhe jano
 yayau jayati dharmajo jayati kṛṣṇa ityālan |
 khalaḥ sa tu suyodhano dhutamanāssapatnaśriyā
 mayārpitasabhāmukhe sthalajalabhramādabhramīt || 10 ||

tadā hasitamutthitaṃ drupadanandanābhīmayo-
 rapāṅgakalayā vibho kimapi tāvadujjṛmbhayan |
 dharābharanirākṛtau sapadi nāma bījaṃ vapan
 janārdana marutpurīnilaya pāhi māmāmayāt || 11 ||
